

பிரசார் பாரதி

அகில இந்திய வானொலி-சென்னை-4

26 10 2025

7 15

ஞாயிற்றுக்கிழமை

காலை

ஆகாஷ்வாணி

தலைப்புச் செய்திகள்

1. குடியரசு துணைத் தலைவர் திரு சி.பி. ராதாகிருஷ்ணன் இரண்டு நாள் அரசுமுறைப் பயணமாக இன்று செஷெல்ஸ் புறப்பட்டுச் செல்கிறார்.
2. மலேசியாவில் நடைபெறும் ஆசியான் - இந்தியா உச்சிமாநாட்டில் பிரதமர் திரு. நரேந்திர மோடி காணொலி வாயிலாக உரையாற்றுகிறார்.
3. தூய்மை மற்றும் பசுமையான இந்தியாவை உருவாக்குவதில் அனைவரும் ஒன்றிணைந்து செயல்பட வேண்டும் என்று மக்களவைத் தலைவர் திரு ஓம் பிரீலா வலியுறுத்தியுள்ளார்.
4. மீனவர்களின் வாழ்வாதாரத்தை மேம்படுத்தும் வகையில் திட்டங்கள் செயல்படுத்தப்பட்டு வருவதாக மத்திய இணையமைச்சர் திரு. ஜார்ஜ் குரியன் தெரிவித்துள்ளார்.
5. 23 வயதுக்கு உட்பட்டோருக்கான உலக மல்யுத்த சாம்பியன் போட்டியில் இந்தியா 2 வெள்ளிப் பதக்கங்களை வென்றது.

<<<<>>>>

குடியரசு துணைத் தலைவர் திரு சி.பி. ராதாகிருஷ்ணன் இரண்டு நாள் அரசுமுறைப் பயணமாக இன்று செஷெல்ஸ் நாட்டிற்கு புறப்பட்டுச் செல்கிறார்.

செஷெல்ஸ் நாட்டின் புதிய அதிபராக தேர்ந்தெடுக்கப்பட்டுள்ள டாக்டர் பேட்ரிக் ஹெர்மினியின் பதவியேற்பு விழாவில் அவர் பங்கேற்கிறார்.

இது தொடர்பாக வெளியுறவு அமைச்சகம் வெளியிட்டுள்ள அறிக்கையில், இவ்விரு நாடுகளுக்கும் இடையேயான நீண்டகால நட்புறவை மேலும் வலுப்படுத்துவது குறித்து பேச்சு நடத்துவார் என்று தெரிவிவிக்கப்பட்டுள்ளது.

குடியரசு துணைத் தலைவரின் இந்த பயணம் செஷெல்ஸ் நாட்டுடனான ஒத்துழைப்பை மேலும் வலுப்படுத்தும் என்று எமது செய்தியாளர் தெரிவிக்கிறார்.

<<<<>>>>

ஆசியான் - இந்தியா உச்சிமாநாடு மலேசியாவில் இன்று தொடங்குகிறது.

இம்மாநாட்டில் பிரதமர் நரேந்திர மோடி காணொளி வாயிலாக உரையாற்றுகிறார்.

இம்மாநாட்டில் இந்தியா சார்பில் வெளியுறவுத்துறை அமைச்சர் டாக்டர் ஜெய்சங்கர் பங்கேற்கிறார்.

ஆசியான்-இந்தியா உறவுகளில் ஏற்பட்டுள்ள முன்னேற்றம் குறித்து இந்த மாநாட்டில் ஆலோசிக்கப்படும் என்று வெளியுறவு அமைச்சகம் தெரிவித்துள்ளது.

விரிவான உத்திசார் ஒத்துழைப்பை வலுப்படுத்துவதற்கான முன்முயற்சிகள் குறித்தும் இம்மாநாட்டில் விவாதிக்கப்படவுள்ளதாக எமது செய்தியாளர் தெரிவிக்கிறார்.

<<<<>>>>

தூய்மை மற்றும் பசுமையான இந்தியாவை உருவாக்குவதில் அனைவரும் ஒன்றிணைந்து செயல்பட வேண்டும் என்று மக்களவைத் தலைவர் திரு ஓம் பிர்லா வலியுறுத்தியுள்ளார்.

சமூக சீர்திருத்தவாதி சோஹன் சிங்கின் பிறந்தநாளையொட்டி புதுதில்லியில் நடைபெற்ற கூட்டத்தில் கலந்து கொண்டு உரையாற்றிய அவர், சுற்றுச்சூழல் பாதுகாப்பு வாழ்க்கையின் அங்கமாக உள்ளது என்று கூறினார்.

நாட்டின் மரபுகள், வேதங்கள், நாட்டுப்புறக் கதைகள் மனிதர்களுக்கும், இயற்கைக்கும் இடையேயான நல்லிணக்கத்தை தொடர்ந்து வலியுறுத்தி வருவதாக அவர் தெரிவித்தார்.

சுற்றுச்சூழலைப் பாதுகாக்க வேண்டியதன் அவசியத்தை வலியுறுத்திய அவர், மனிதர்களின் செயல்பாடுகள் சுற்றுச்சூழல் சமநிலையின்மைக்கு முக்கிய காரணியாக உள்ளது என்று கூறினார்.

வருங்காலத் தலைமுறையினரைக் கருத்தில் கொண்டு சுற்றுச்சூழலைப் பாதுகாக்க, மக்கள் அனைவரும் ஒன்றிணைந்து செயல்பட வேண்டும் என்று திரு ஓம் பிர்லா கேட்டுக்கொண்டார்.

<<<<>>>>

நாட்டின் விமானப் போக்குவரத்துத் துறை தொடர்ந்து வளர்ச்சி கண்டு வருவதாக அத்துறைக்கான அமைச்சர் திரு. ராம்மோகன் நாயுடு தெரிவித்துள்ளார்.

தில்லியில் இந்திரா காந்தி சர்வதேச விமான நிலையத்தின் இரண்டாவது முனையத்தை அவர் நேற்று தொடங்கி வைத்துப் பேசினார்.

அதிக எண்ணிக்கையிலான பயணிகளைக் கையாளும் வகையில் விமான நிலையங்கள் புனரமைக்கப்பட்டு வருவதாகவும், பயணிகளுக்கு நவீன வசதிகள் ஏற்படுத்தப்பட்டு வருவதாகவும் அவர் கூறினார்.

இந்தப் புதிய முனையம் இன்று முதல் பயன்பாட்டுக்கு வரவுள்ளது குறிப்பிடத்தக்கது.

<<<<>>>>

மீனவர்களின் வாழ்வாதாரத்தை மேம்படுத்தும் வகையில் திட்டங்கள் செயல்படுத்தப்பட்டு வருவதாக மத்திய இணையமைச்சர் திரு. ஜார்ஜ் குரியன் தெரிவித்துள்ளார்.

கேரள மாநிலம் எர்ணாகுளத்தில் நடைபெற்ற நிகழ்ச்சியில் கலந்துகொண்டு பேசிய அவர், கடலோர கிராமப்புற பகுதிகளில் பதப்படுத்தும் மையங்கள் உள்ளிட்ட பல்வேறு மேம்பாட்டுப் பணிகளை மேற்கொள்ளும் வகையில் 9 கிராமங்கள் தேர்ந்தெடுக்கப்பட்டுள்ளதாகத் தெரிவித்தார்.

பருவநிலைக்கு ஏற்ற தொழில்நுட்பம் சார்ந்த இத்திட்டங்களுக்காக மத்திய அரசு 2 கோடி ரூபாய் நிதியளிக்கும் என்று அவர் கூறினார்.

மீன்வளத் துறையில் உலகின் முன்னணி நாடாக இந்தியாவை உருவெடுக்கச் செய்வதற்கான நடவடிக்கைகளை மத்திய அரசு தொடர்ந்து மேற்கொண்டு வருவதாக திரு. ஜார்ஜ் குரியன் கூறினார்.

<<<<>>>>

பிரதமர் திரு. நரேந்திர மோடி மக்களிடையே மனம் திறந்து பேசும் மன்கிபாத் நிகழ்ச்சி அகில இந்திய வானொலியில் இன்று காலை 11 மணிக்கு ஒலிபரப்பாகிறது.

நாட்டில் உள்ள அனைத்து வானொலி நிலையங்களும் இதனை அஞ்சல்

செய்யும்,

பிரதமர் உரை முடிந்தவுடன் அதன் தமிழாக்கத்தை சென்னை அகில இந்திய வானொலி ஒலிபரப்புகிறது.

இது இரவு 8 மணிக்கு மறுஒலிபரப்பு செய்யப்படும்.

தமிழகம் மற்றும் புதுச்சேரியில் உள்ள வானொலி நிலையங்கள் இதனை அஞ்சல் செய்யும்.

<<<<>>>>

பிரதமரின் விவசாயிகளுக்கான வருவாய் ஆதரவு திட்டத்தின்கீழ் லட்சக்கணக்கான விவசாயிகளுக்கு ஆண்டுதோறும் 6 ஆயிரம் ரூபாய் உதவித்தொகை வழங்கப்பட்டு வருகிறது.

இத்திட்டம் விவசாயிகளின் வாழ்வாதாரத்தை மேம்படுத்துவதற்கு பயனுள்ளதாக இருக்கிறது என்று சேலம் மாவட்ட வேளாண்துறை துணை இயக்குநர் திரு. கண்ணன் தெரிவித்துள்ளார்.

(Voice Byte - Kannan - 20 Sec)

இத்திட்டம் தங்களுக்கு பெரிதும் உதவிகரமாக உள்ளது என்று அம்மாவட்டத்தைச் சேர்ந்த விவசாயிகள் தெரிவிக்கின்றனர்.

<<<<>>>>

சூடானில் வெள்ளப்பெருக்கு காரணமாக 6 மநிலங்களைச் சேர்ந்த 9 லட்சத்து 60 ஆயிரத்துக்கும் அதிகமான மக்கள் கடுமையாக பாதிக்கப்பட்டள்ளனர்.

வெள்ளத்தால் பாதிக்கப்பட்ட பகுதிகளில் இருந்து 3 லட்சத்து 35 ஆயிரம் பேர் மீட்கப்பட்டு நிவாரண முகாம்களில் தங்க வைக்கப்பட்டுள்ளனர்.

கனமழை மற்றும் வெள்ளப்பெருக்கால் 140க்கும் மேற்பட்ட சுகாதார நிலையங்கள் பாதிக்கப்பட்டுள்ளதாகவும், அத்தியாவசியப் பொருட்களுக்கு தட்டுப்பாடு ஏற்பட்டுள்ளதாகவும் ஐ.நா. அவையின் மனிதவள விவகார ஒத்துழைப்பு அமைப்பு தெரிவித்துள்ளது.

மலேரியா, காலரா போன்ற தொற்றுநோய்கள் பரவி வருவதாகவும், இதன் காரணமாக 16 பேர் உயிரிழந்துள்ளதாகவும் அங்கிருந்து வரும் செய்திகள் தெரிவிக்கின்றன.

<<<<>>>>

குஜராத் மற்றும் அந்தமான் தீவுகளில் இன்று கன முதல் அதிகன மழை வரை பெய்ய வாய்ப்புள்ளதாக வானிலை ஆய்வு மையம் தெரிவித்துள்ளது.

ஆந்திரப்பிரதேசம், கேரளா, மாஹே, தமிழ்நாடு, புதுச்சேரி, காரைக்கால் மற்றும் மத்தியப்பிரதேசத்தில் அடுத்த 2 தினங்களுக்கு கன மழைக்கு வாய்ப்புள்ளதாக அந்த மையம் கூறியுள்ளது.

இதனிடையே சத்தீஸ்கட், ராஜஸ்தான், மகாராஷ்டிரா, கொங்கன், கோவா, தெலங்கானா, கர்நாடக மாநிலங்களின் ஓரிரு இடங்களில் அடுத்த 3 நாட்களுக்கு இடி மின்னலுடன் கூடிய மழை பெய்யக்கூடும் என்று வானிலை மையம் தெரிவித்துள்ளது.

<<<<>>>>

23 வயதுக்கு உட்பட்டோருக்கான உலக மல்யுத்த சாம்பியன் போட்டியில் இந்தியா 2 வெள்ளிப் பதக்கங்களை வென்றது.

செர்பியாவில் நடைபெற்று வரும் இப்போட்டியின் மகளிர் 59 கிலோ எடைப் பிரிவில் சரிகாவும், 53 கிலோ எடைப் பிரிவில் ஹன்சிகா லம்பாவும் இந்தப் பதக்கங்களைக் கைப்பற்றினர்.

<<<<>>>>

உலகக்கோப்பை மகளிர் ஒருநாள் கிரிக்கெட் போட்டியில் இந்தியா இன்று
பங்களாதேஷை எதிர்கொள்கிறது.

நவி மும்பையில் நடைபெறும் இப்போட்டி பிற்பகல் 3 மணிக்குத்
தொடங்குகிறது.

<<<<>>>>

தாய்லாந்து சர்வதேச டென்னிஸ் போட்டியின் ஆடவர் இரட்டையர் பிரிவில்
இந்தியாவின் சாய் கார்த்திக் - தாய்லாந்தின் Thantub Suksmram இணை பட்டம்
வென்றது.

<<<<>>>>

சென்னை சர்வதே டென்னிஸ் போட்டியின் தகுதிச் சுற்று ஆட்டத்தில்
இந்தியாவின் வைஷ்ணவி அட்கர் இரண்டாவது சுற்றுக்கு முன்னேறியுள்ளார்.

<<<<The End>>>>